

Diskors mill-E.T. il-President George Vella għall-Konferenza Stampa L-Istat tan-Nazzjon

20 ta' Marzu 2021

Nirringrazzja lill-Prof. Marmara u s-Sur Bondi għal din l-inizjattiva li tidhol sew mal-proġett li nedejt jien ffit tal-ġimġhat ilu, dwar l-Għaqda Nazzjonali.

Nirringrazzja wkoll lilkom li lqajtu l-istedina tiegħi biex issegwu din il-Konferenza Stampa u nilqa' magħna lil min qed isegwina fuq il-mezzi soċjali.

Kulhadd jifhem li minhabba d-direttivi tal-awtoritajiet tas-saħħa kellna nużaw dan il-format.

Kif semmew il-kelliema ta' qabli, it-temi u s-sugġetti li ser jiġu mqajma mal-pubbliku, u mbagħad diskussi dakinhar tal-Konferenza fl-4 ta' Ġunju, jirriflettu ħafna u jixbhu ħafna dawk is-sugġetti li ħarġu mill-Konferenza tas-27 ta' Frar.

Iktar milli 'min aħna', ser niddiskutu 'min sirna'; aħna soċjetà li tevolvi u tinbidel.

Kieku jkolli niġbor fi ffit kategoriji dak li qiegħed fuq moħħ il-poplu Malti, kif ukoll is-suggerimenti li ħarġu mill-Konferenza ta' Frar, dawn ikunu l-punti l-iktar li spikkaw:

- Kuncetti generali ta' nazzjon u stat: Xi jfissru u x'responsabbilitajiet ipogġu fuq spallejna?

- Il-Klassi Politika u s-Socjetà Ċivili: Fejn hu l-bilanc fil-proċess li wiehed jisma', jiddeċiedi u jwettaq?
- L-Infurmazzjoni, il-midja u l-midja soċjali: Bzonn ta' ġurnaliżmu li jirrispetta standards ta' etika, u social media li ma tibqax sejra mill-ħażin għall-aġħar.
- Id-Demokrazija u l-Ġustizzja: Korruzzjoni... Stat ta' Dritt... Trasparenza... Kontabilità...
- L-Edukazzjoni u l-Kultura: Bzonn ta' taġħlim ta' valuri etiċi, u rispett lejn in-Nazzjon.
- L-Ambjent: Titrażżan il-qerda tal-ambjent naturali li għad fadlilna... Miri ambjentali u l-effetti fuq saħħitna.
- L-Immigrazzjoni: sa fejn nifilħu mingħajr ma niġu meġħjunin?
- L-Użu tal-Lingwa u l-Ilsien Malti: Il-Bilingwiżmu, u l-użu tajjeb tal-Malti.
- X'ifissru għalina illum, u x'inho d-differenza bejn ċittadinanza, residenza u nazzjonalità.

Għaldaqstant nara li dan l-istħarrig mhux biss hu wiehed f'waqtu, iżda jkompli jsaħħaħ b'mod xjentifiku u konkret, diskussjoni relatata mal-Għaqda Nazzjonali li s'issa kienet waħda li ġabret biss ħsibijiet u ideat.

Il-kelliema li ntgħażlu ġejjin minn diversi xejriet tal-ħajja f'Malta, kif semma sew is-Sur Bondi. Kulhadd ser iġib l-għarfien u l-esperjenzi tiegħu u tagħha mill-professjonijiet u l-oqsma li joperaw fihom biex ikompli jinfirxu l-ideat mhux biss fit-teorija, iżda f'ċertu dettall u fuq bażi ta' riċerka.

Nirringrazzja bil-quddiem lil dawk kollha – kelliema, moderaturi – u fuq kollox lil dawk kollha li ser jikkoperaw fil-ġbir tal-informazzjoni permezz ta' dan is-survey.

L-appell tiegħi jibqa' dejjem dak ta' rispett tal-opinjoni li mhux dejjem ser jaqblu, imma kollha huma importanti li jinstemgħu.

Fl-1998 varajt l-idea ta' State of the Environment Report, li kellu l-għan li jagħtina stampa ta' fiex kien l-ambjent ta' pajjiżna. Dak kien l-ambjent fiżiku. Dan ser ikun eżerċizzju li jagħtina stampa tal-ambjent soċjali, ta' pajjiżna.

Nara allura, li din il-Konferenza ta' Ġunju ser tkun okkażjoni fejn inkompli u nikkonsolida l-intenzjoni tiegħi li tkompli tikber u timmatura diskussjoni inklussiva u rispettuża dwar dak li għaddej minnu l-poplu Malti, x'qed inissel il-firda, u x'jista' jkompli jgħaqqadna.

L-iskop tiegħi huwa li nipprovdi Forum, jew Agora, fit-tifsira oriġinali u pożittiva tal-kelma... Suq ta' opinjonijiet, tperriċ ta' opinjonijiet differenti, f'ambjent fejn wieħed jista' jsema leħnu, jinfluwenza, u jipperswadi.

M'hemm xejn hażin jekk diskussjonijiet b'hal dawn isiru wkoll fil-livell lokali f'partijiet differenti ta' pajjiżna.

Dan huwa kollu parti mill-viżjoni tiegħi g'hal matul din is-sena, li nixtieq niddedika g'hal dan l-għan.

Fil-gimghat li ġejjin ser inkun qiegħed inniedi wkoll inizjattiva b'tema ta' importanza u rilevanza Nazzjonali b'halma huwa l-għeluq ta' mitt sena mill-għoti tal-Kostituzzjoni Amery Milner fl-1921.

Jiena qed nieħu dawn il-passi sabiex il-Presidenza tnissel għarfien dwar mumentu storiċi fit-tiswir ta' pajjiżna, il-kisbiet tagħna, u fuq kollox għarfien u apprezzament ta' fejn ninsabu llum, u filwaqt li nkomplu nkunu kritici fuq dak kollu li huwa hażin madwarna, ngħożżu dak kollu pożittiv li akkwistajna bil-għaqal u bil-galbu tagħna matul iż-żminijiet.

Nagħlaq billi inħegġeg lill-membri tal-pubbliku jipparteċipaw fl-istħarriġ li għadhom kemm semmew il-Prof. Marmara u s-Sur Bondi, sabiex ikollna bażi soda fuq xiex niltaqgħu u niddiskutu nhar l-4 ta' Ġunju.

Nirringrazzjakom.